

انسان کا قرآنی تصور

ڈاکٹر اشfaq احمد ورک °

قرآن معظم جہاں متنوع برکات کا سرچشمہ ہے، وہاں اس کی کثیر الجھتی کی بھی اپنی شان ہے۔ انھی میں ایک جہت قرآن کے تخلیقی حسن اور ادبی اسلوب کی بھی ہے۔ اس کی ایک مثال سورہ اخلاص ہے جس میں اللہ تعالیٰ نے خود اپنا بھرپور اور جامع تعارف بیان فرمادیا ہے۔ اسی طرح حضرت انسان کا ایک بھرپور خاکہ بھی تین آیات میں بیان کر دیا ہے جس سے انسان کے ماضی، حال، مستقبل اور اس کے مزاج و ترجیحات کی ایک تصویر نظر وہ کے سامنے آ جاتی ہے۔

• سب سے پہلے سورہ تین کی آیت پر نظر کریں، جس میں چار چیزوں کی قسم کھانے کے

بعد ارشاد فرمایا گیا:

لَقَدْ خَلَقْنَا الْإِنْسَانَ فِي أَخْسَنِ تَقْوِيمٍ^۵ (التین ۹۵:۹۵) ہم نے انسان کو بہترین ساخت پر پیدا کیا۔

قرآن معظم میں قادرِ مطلق کا یہ خاص اسلوب ہے کہ جہاں لوگوں کی توجہ کسی خصوصی مسئلے یا نکتے کی طرف مبذول کروانا مقصود ہو، وہاں کسی چیز کی قسم کھا کے بات کی جاتی ہے۔ یہ دیے بھی انسانی فطرت ہے کہ جب کوئی حلف یا قسم اٹھا کے بات کرے، اس کا ذہن فوری متوجہ ہو جاتا ہے۔ یہاں تو بے یک وقت چار چیزوں کی قسم کھا کے فرمایا جا رہا ہے کہ ہم نے اس انسان کو بہترین انداز میں تخلیق کیا ہے۔ یہ بات اس ہستی کی طرف سے کہی جا رہی ہے جس کے ایک گُن کہنے سے پوری

○ شبیر اردو، گورنمنٹ کالج آف کامرس، شیخوپورہ

کائنات وجود میں آ جاتی ہے، جو اس دھرتی کے سینے پر مہیب پہاڑوں اور لاہمدو دسمندروں کو جمانے اور پھر انہیں روئی کے گالوں کی طرح اڑانے اور پلک جھکتے میں خشک ہونے کی قدرت رکھتی ہے۔ اب ذرا 'احسن تقویم' کے مفہوم کی جامعیت پر غور فرمائیے۔ آج تو کوئی عام سی کمپنی بھی اگر اپنی کسی معمولی سی پراؤ کٹ کے بارے میں کوئی دعویٰ کرے تو وہ بالعموم صحیح ثابت ہوتا ہے، جب کہ یہاں تو یہ دعویٰ کرنے والی ہستی خود رب کائنات کی ذات ہے اور جس پراؤ کٹ کے بارے میں دعویٰ کیا جا رہا ہے وہ حضرت انسان ہے۔ یہاں یہ بات بھی قابل غور ہے کہ اس دنیا کی بڑی سے بڑی فرم یا کمپنی اپنی کسی بہتر سے بہتر پراؤ کٹ کے بارے میں احسن تقویم جیسے دعوے کی متحمل نہیں ہو سکتی۔ ایسا بڑا بول صرف مالکِ اول و آخر ہی کو زیبا ہے۔

آئیے! ذرا اس مشہد خاک کو احسن تقویم کے چاک پر چڑھا کر اشرف الخلق یا ڈالنے کی حقانیت پر بھی ایک نظر ڈالتے ہیں۔ انسان کی عظمت کا اس سے بڑا ثبوت اور کیا ہو سکتا ہے کہ رب کائنات نے فرشتوں کو اسے سمجھہ کرنے کا حکم دیا۔ زمین پر اس کے لیے جمادات و نباتات و حیوانات کا پورا نظام ترتیب دیا۔ پانیوں اور ہواوں کو اس کے تصرف میں دیا۔ بقول شاعر مشرق ۔

ہیں تیرے تصرف میں یہ بادل، یہ گھٹائیں
یہ گنبدِ افلاک، یہ خاموشِ فنا میں
یہ کوہ، یہ صمرا، یہ سمندر، یہ ہوا میں
تحصیں پیشِ نظر کل تو فرشتوں کی ادائیں

آئیے! ذرا حضرت انسان کے ظاہری و باطنی کمالات پر ایک نظر ڈالتے ہیں۔ قادرِ مطلق نے روئے زمین پر آج تک کروڑوں، اربوں، کھربوں انسان پیدا کیے ہیں۔ اس طرح کہ سب کے خون کا رنگ ایک ہے۔ سب کے پاس ایک جیسا جسمانی ڈھانچا ہے۔ سب کو دو آنکھیں، دو کان، دو ہاتھ، دو ٹانکیں، ایک ناک، ایک سر اور ایک منہ سے نوازا ہے لیکن صناعی کامیجزہ ملاحظہ ہو کہ ایک کی شکل دوسرے سے نہیں ملتی۔ پھر اللہ تعالیٰ نے جو جسمانی ساخت مقرر کر دی ہے، اس سے ہٹ کے کسی انسانی ڈھانچے کا بنانا تو بہت ڈور کی بات، کوئی اور ڈھانچا ذہن میں آہی نہیں سکتا، یعنی انسان کے جو جو اعضا جسم کے جس حصے پر لگا دیے گئے ہیں، ان میں کسی قسم کی تبدیلی

احاطہ خیال میں بھی نہیں آ سکتی۔ یہ ہے تخلیق کا کمال۔ یہ ہے احسنِ تقویم!

یہ تو ہے انسان کی جسمانی ساخت کا معاملہ اور جہاں تک اس کی چنی استطاعت کا تعلق ہے وہ بھی کسی سے ڈھکی چھپی نہیں۔ اس نے اپنے اسی ذہن کو استعمال میں لاتے ہوئے کائنات کی تنفس کا لامدد و سلسلہ شروع کر رکھا ہے۔ کہیں وہ دھرتی کا سینہ چیر کے معدنیات کے خزانوں کا وارث بن گیا، اور کہیں سمندر کی کوکھ سے انتاج اگانے کا رواج قائم کرنے میں کامران ٹھیرا۔ کہیں وہ پرندوں سے بہتر پرواز کرتا ہوا چاند اور مرتع میں سیندھ لگا آیا، اور کہیں اس نے کمپیوٹر، انٹرنیٹ، موبائل فون، فیکس اور بر قرار طیاروں کے طسم سے انسانی سوچ سے بھی وسیع دنیا کو ایک گاؤں کی طرح سکیز کر رکھ دیا۔ بقول اقبال ۔

آنکھ جو کچھ دیکھتی ہے، لب پہ آ سکتا نہیں
محیّر ہوں کہ دنیا کیا سے کیا ہو جائے گی

وہ اپنی ایجادات کے زعم میں اتنا آگے نکل گیا کہ خلق کائنات سے یوں مکالمہ کرتا نظر آیا:

تو شب آفریدی چراغ آفریدم	سفال آفریدی ایاغ آفریدم
بیابان و کھسار و راغ آفریدی	خیابان و گلزار و باغ آفریدم

(آپ نے رات بنائی، میں نے چراغ بنایا۔ آپ نے مٹی پیدا کی، میں نے اس سے پیالہ بنالیا۔ آپ نے بیابان، کوہ سار اور وادیاں پیدا کیں، میں نے خیابان، گلزار اور باغ بنائے۔)

یہ انسانی ذہن ہی کا کمال ہے کہ ہر طرف نبی سے نبی ایجادات کا غلغله ہے اور اس کا ولولہ ہے کہ کسی طور ختم ہونے میں نہیں آ رہا۔ کائنات ہے کہ اس کے لامختم عزائم کے سامنے لرزہ برانداز ہے۔ بھیدی بتاتے ہیں کہ ان ساری مارا ماریوں کے باوجود ابھی انسانی ذہن کا دسوائ حصہ بھی استعمال نہیں ہوا۔ اسے کہتے ہیں خلقت کا حسن۔ اس کا نام ہے احسنِ تقویم!

● اب ذرا حضرت انسان کے بارے میں سورہ نبی اسرائیل کی یہ آیت ملاحظہ ہو:

وَ كَانَ الْإِنْسَانُ عَجُولًا ۝ (بنی اسرائیل ۷۱: ۱۱) انسان بڑا ہی جلد باز واقع ہوا ہے۔

انسان بحیثیت مجموعی اپنی ذمہ داریوں کو محسوس کرنے میں اہل پسند واقع ہوا ہے۔ اپنے

فرائض سے چشم پوشی اختیار کرتا ہے اور محنت سے بھی چھاتا ہے۔ مولانا الطاف حسین حالی نے انسان کی کامیابی کا نتھ سیدھے سادے الفاظ میں یوں بیان کیا تھا۔

فرشتوں سے بہتر ہے انسان ہونا

گر اس میں پڑتی ہے محنت زیادہ

حکیم الامت نے بھی حضرت انسان کی دامگی کامیابیوں کے لیے یہی نتھ تجویز کیا تھا کہ:

سچھے گا زمانہ تری آنکھوں کے اشارے

دیکھیں گے تجھے ذور سے گرزوں کے ستارے

ناپید ترے بحرِ تخیل کے کنارے

پہنچیں گے فلکِ تک تری آہوں کے شرارے

تعیرِ خودی کر ، اثرِ آہِ رسا دیکھے

خورشیدِ جہاں تاب کی ضو تیرے شر میں

آباد ہے اک تازہ جہاں تیرے ہنر میں

چھتے نہیں بخشے ہوئے فردوس نظر میں

جنت تری پہاں ہے ترے خونِ جگہ میں

اے پیکرِ گلی کوششِ ہیم کی جزا دیکھے

یہ ‘تعیرِ خودی’ اور ‘کوششِ ہیم’ کیا ہے؟ یہ وہی ایجندہ ہے جو خالق کائنات نے انسان کی پیدائش کے ساتھ اسے تقویض کر رکھا ہے۔ دنیا کی تاریخ گواہ ہے کہ انسان ہر دور میں اس ایجندے کو فراموش کرتا رہا۔ خالق کائنات بار بار اسے مختلف پیغمبروں اور آسمانی صحیفوں کے ذریعے یاد دلاتا رہا۔ ہر زمانے میں انسان کو شرک اور فرموداتِ رباني کی خلاف ورزی سے منع کیا جاتا رہا، اور محنت اور صبر کے میثھے پھل کی ترغیب دی جاتی رہی لیکن یہ وقتی اور ظاہری مقادات کے حصول کے نشے میں ہمیشہ عجلت پسندی کا ہکار نظر آیا۔ اس نے نفس اور شیطان کی پیروی میں ہمیشہ اپنے فرائض منصبی کو پس پشت ڈالے رکھا۔ اس نے اپنے لکھے رزق کا انتظار کرنے کے بجائے رشوت، ملاوٹ، لوث مار اور بے ایمانی کو ترجیح دی۔ اسے جہاں ذرا اختیار ملا، کچھ شوکت نصیب ہوئی، یہ

خدا کا شکر بجالانے کے بجائے خود خدا بن بیٹھا۔ کہیں سے ذرا تکلیف پہنچی تو اسے اپنے کیے کا پھل یا خدا کی طرف سے آزمائیں سمجھ کر برداشت کرنے کے بجائے خدا کاشاکی بن گیا۔

زبان سے ہمیشہ یہ **إِيَّاكَ نَفْعُدُ وَ إِيَّاكَ نَسْتَعِينُ** پکارتا رہا، جب کہ عملاً درباروں، مزاروں اور دنیاداروں سے مدد طلب کرتا نظر آیا۔ خدا کے دیے رزق، اولاد، عزت کو دوسروں سے منسوب کرتا دکھائی دیا۔ پیغمبروں کے اعمال اور قرآنی آقوال سے رہنمائی حاصل کرنے کے بجائے خود کو عقلیٰ فُل سمجھتا رہا۔ زندگی بھر آخوت کے بجائے طالب دنیا بنا رہا۔ کبھی دکھ اور تکلیف میں بھی خدا یاد نہیں آتا تھا۔ رفتہ رفتہ اس کے ازالے کے لیے بھی دنیاوی سہارے ڈھونڈ لیے۔ بقول اکبر اللہ آبادی ۔

مصیبت میں بھی اب یا خدا آتی نہیں ان کو
دعا منہ سے نہ نکلی پاکتوں سے عرضیاں نکلیں

● حضرت انسان کی اسی جلد بازی، عجلت پسندی، محدود سوچ اور کمزور عقیدے ہی کے پیش نظر ارشاد فرمادیا گیا:

وَالْعَصْرِ ۝ إِنَّ الْإِنْسَانَ لَفِي خُسْرٍ ۝ (العصر ۲-۱۰۳) زمانے کی قسم!

انسان درحقیقت خسارے میں ہے۔

یہاں زمانے کی قسم کھا کے واضح کر دیا گیا کہ انسان اپنی اسی جلد بازی، ڈھنائی، ہٹ دھرنی اور کمزوری ایمان کی بنا پر سراسر گھائٹ کی طرف جا رہا ہے۔ ساتھ ہی یہ وعید بھی سنادی کہ اب بھی اگر اس کی بچت کی کوئی صورت ہے تو وہ اللہ تبارک و تعالیٰ کی قدرت کاملہ پر پختہ ایمان اور صبر و توکل ہی کی بنا پر ممکن ہے۔

آج اگر انسان کو دنیا میں خواری کا سامنا ہے تو انھی صفات سے محرومی کی بنا پر ہے۔ وہ ایک اللہ کو اپنا دست کیر، داتا اور مشکل کشمانتے کے بجائے جگہ جگہ سر جھکاتا دکھائی دیتا ہے۔ علامہ اقبال نے اس پیچیدہ مرض کا بڑا شافعی علاج بتایا تھا کہ ۔

یہ ایک سجدہ جسے تو گران سمجھتا ہے
ہزار سجدے سے دیتا ہے آدمی کو نجات

وہ خدا جو فرماتا ہے کہ میں انسان کی شہرگ سے بھی زیادہ قریب ہوں، میں وہ بات بھی جانتا ہوں جو اس کے دل کے نہایا خانے میں پوشیدہ ہے۔ وہ جو فرماتا ہے کہ ہم نے انسان کو سڑی ہوئی مٹی اور رُک رُک کر نکلتے پانی سے پیدا کیا، پھر زمین پر اکٹا کر کیوں چلتے ہو؟ کیا آسمانوں کو گرداؤ گے یا زمین کو پھاڑ دو گے؟

ان تمام حقائق سے ثابت ہوتا ہے کہ ذات پاری تعالیٰ نے انسان کو بڑی محبت سے، بہتر توقعات کے ساتھ بہترین ساخت پر پیدا کیا اور اس کو عاجزی، ایمان، صبر اور خیر کی تلقین کی۔ لیکن انسان اپنی جلد بازی، عجلت پسندی اور کمزور ایمان کی بنا پر شیطان کے بہکاوے میں آکے گمراہی، تکبر، شرک اور دنیا داری کی دلدل میں جا پڑا۔ مرزا غالب نے انسان کی اسی ابتری کے پیش نظر یہ سوال اٹھایا تھا کہ ۔۔

ہیں آج کیوں ذلیل، کہ کل تک نہ تھی پسند
گستاخی فرشتہ ہماری جناب میں

خاکہ نگاری اشاروں کافن ہے، جس میں چند جملوں میں کسی شخصیت کے عیوب و محاسن کا احاطہ کر دیا جاتا ہے۔ قرآن مجید کے ان تین جملوں میں بھی حضرت انسان کا مختصر اور جامع تصویر بیان کر دیا گیا ہے کہ تمہارے ساتھ خدا کے احسان کا کیا عالم ہے اور خود اپنے ساتھ اس کا سلوک کتنا عجیب ہے؟ اور اس کا نتیجہ کیسا خوف ناک ہے؟

شاعر مشرق نے اپنے ایک شعر میں مسلمانوں کی عظمت رفتہ اور ذلت موجودہ کا سبب
کس خوب صورتی سے بیان کر دیا۔

وہ زمانے میں معزز تھے مسلمان ہو کر
اور تم خوار ہوئے تارکِ قرآن ہو کر